

АЗИЗИ АЗИЗ

# АФСОНАИ КОРД




ДУШАНБЕ  
МАОРИФ  
2019

УДК 821+821-93+82:398  
ББК 84точик 7-4+83,8+82.3(2точик)  
А-37

**А-37.** Азизи Азиз. **Афсонаи корд.** Душанбе, Маориф, 2019. 12 сах.

Мавзӯи асосии “Корд” нав нест. Дар ин робита ҳикояву қиссаҳои зиёде нигошта шудааст. Аммо муаллиф бо тарзи ҷолиби ниғориши ба ӯ хос мавзӯро тарзе ба хонанда пешниҳод мекунад, ки на танҳо такрор буданаш эҳсос намешавад, балки бо варақ задани саҳфаи баъдӣ, бача гардиши нав ва ғайриинтизорро мунтазир ва ҷӯё мешавад. Аз ин рӯ, афсона хонданиву ҷолиб нигошта шудааст ва “Корд” ном гирифтани он ҳам тасодуфӣ нест.



Буд-набуд, дар шаҳри Самарқанд як корд буд. Кордро аз пӯлоди ҳақиқӣ сохта буданд. Дастааш мисли дастаи шамшер гафсу калон буд.

Вақте ки кордро ба дукон бурданд, харидорон бисёр таъриф карданд. Корд “Ман зӯр будаам!” – гуфта, масту мағрур шуд ва аз рафи дукон чаҳида ба сахни он фаромаду аз миёни тамошобинон гузашта, ба кӯча рафт.

Дар он тарафи кӯча як дуредгар дукон дошт. Корд ба он дукон даромад ва гуфт:

– Эй дуредгар, як тараф ист, ки ман дару тиреза созам!  
Дуредгар розӣ нашуд.





– Дару тиреза сохтан кори арраву тешаву ранда аст. Ту ба ошхона рафта, сабзию пиёз реза карда, гӯшту равғану биринҷ гирифта, палав пухта биё, – гуфт вай.

– Не! – ҷавоб дод корд. – Ошхона ҷойи занҳост. Ман корди зӯрам, арраву тешаю ранда дар пеши ман бозичаанд!

Корд инро гуфта ба ҷастухез даромад. Дуредгар тарсида гурехт. Корд тамоми ҷӯбу тахтаи дуконро буриду тарошиду дару тирезаҳои зебо сохт. Баъд ботантана аз дукон баромад ва дар кӯча ба дукони сангиосиётарош даромаду гуфт:

– Эй сангиосиётарош, як тараф ист, ки ман санги осие тарошам!







– Санги осие тарошидан кори путку искана аст. Ту ба ошхона рафта, сабзию пиёз реза карда, гӯшту равғану биринч гирифта, палав пухта биё, – гуфт вай.


– Не! – ҷавоб дод корд. – Ошхона ҷойи занҳост. Ман корди зӯрам, путку исканаатон бозичаанд!

Корд инро гуфту ба частухез даромад. Сангиосиётарош тарсида гурехт. Корд як сангро буриду тарошиду ботантана аз дукон баромад ва дар кӯча рафтан гирифт. Вақте ки ба канори шаҳр расид, як гурӯҳ одамонро дида пурсид:









– Шумо чӣ кор мекунед?

– Мо чоҳ кофта об мебарорем, – ҷавоб доданд одамон.

– Як тараф истед, ман чоҳ кофта барои шумо об мебарорам, – хитоб кард корд.

Одамон ҳайрон шуданд.

– Чоҳ кофта об баровардан кори белу каланд аст, – гуфтанд онҳо.

– Ту ба ошхона рафта, сабзию пиёз реза карда, гӯшту равғану биринҷ гирифта, палав пухта биё.

– Не! – розӣ нашуд корд. – Ошхона ҷойи бонувон аст. Ман корди зӯрам, белу каландатон дар пеши ман бозичаанд.

– Корд инро гуфта, чоҳ кофту об баровард. Одамон хурсанд шуданд. Корд ҳам хурсанд шуда роҳашро давом дод.





Дар як чо деҳқонон алаф медаравиданд. Корд ба назди онҳо рафта гуфт:

– Як тараф истед, алафи майдонро ман медаравам!

– Эҳе, алафдаравӣ кори дос аст? – гуфтанд даравгарон. – Ту сабзию пиёз реза карда, гӯшту равғану биринҷ гирифта, як палави оличаноб пухта биё!

– Не! – эътироз кард корд. – Ошхона ҷойи занон аст, аммо ман корди зӯрам, доси шумо дар пеши ман бозича аст!

Корд инро гуфта, мағрурона худро ба алафзор зад.





Аmmo дами корд як тора ҳам алаф набурид, зеро вай чӯбу тахта тарошида, худро ба санг зада, чоҳ кофта об бароварда кунд шуда буд, тамоман занг зада буд. Корд шарманда шуда, ба замин афтод. Як деҳқон кордро аз замин бардошту гуфт:

– Агар зангашро тоза кунему чарх кашем, корди олиҷаноб мешавад...





Рӯзи дигар деҳқон кордро аз чангу занг тоза намуда, ба чархчӣ бурда дамашро тез кард, баъд як ғилоф харида кордро бо он андохту ба миёнаш баст.

Аз ҳамон вақт инчониб корд бе иҷзати одам аз ғилоф берун намебарояд.



АЗИЗИ АЗИЗ

# АФСОНАИ КОРД

Муҳаррир	Н. Салоҳиддинзода
Мусаҳҳеҳ	М. Саидова
Муҳаррири техникӣ	З. Саъдуллоев
Рассом	З. Акрамдухт
Тарроҳ	М. Ҷунайдзода

Муаллифи китоби мазкур ба Оҷонсии ИМА оид ба Рушди байналмилалӣ (USAID) ва Фонди Оғохон барои дастгирии молиявиашон дар нашри ин китоб миннатдории худро изҳор менамояд. Китоби мазкур дар доираи лоиҳаи «Робитаҳои иқтисодӣ ва иҷтимоӣ: сохтори молиявӣ барои рушди соҳаҳои гуногун дар Тоҷикистон» ба нашр расидааст.

Ба чоп 12. 09. 2019 иҷозат дода шуд.  
Андозаи 60x84 <sup>1</sup>/<sub>8</sub>. Коғази офсет. Чопи офсет.  
Ҷузъи чопӣ 1,5 Адади нашр 7900 нусха.  
Супориши № 132/2019

Муассисаи нашриявии «Маориф»-и  
Вазорати маориф ва илми Ҷумҳурии Тоҷикистон,  
734024, ш. Душанбе, кӯчаи Аҳмади Дониш, 50.  
Тел.: 222-14-66  
E-mail: najmiddin64@mail. ru

Дар матбааи ҶДММ «Офсет» ба табъ расидааст.